

دكتور موسى مختوم كيم بولوپدیر؟

(انسان سوراشا، سوراشا)



دكتور موسى مختوم و دادەسى نورى آقا
(صوراتلار شخسى آلبومىمدان)

دكتور موسى مختوم ۱۳۱۲- نجى شمسى ۱۹۳۲- نجى ميلادى يىلدا كومىش دپە دە دوغوليار. دادەسى ارضاشانىڭ دۇرېندە مشهور شخسىتلاردان بولان و توركمنلرېڭ اوتروملى بولماغى اوغرويندا شانېڭ سياساتىنا قوللوق ادن نورى مختوم دېر. ملا آرازېڭ اوغلى نورى آقا كومىش دپە لى توركمنلرېڭ آراسىندا مکتب- مدرسە لرېڭ كۆپلمگى، ايلاتېڭ سوسىيال و مادى دورموش ياغدايېڭ اؤسمگېندە كآبېر اېشلر ادېدى.

موسى ايراندا اورتا مکتبى تاماملاندان سونگ كوممت قاويزدا دوغلوش شهادت ناماسىنى برىان «ثبث و احوال» اداراسىندا ايشلە يار. اول «يالقاب قصاب» دېين برىسى بېلن بېلە لېكده، ۱۹۶۱/۱۳۳۹- نجى يىلېڭ فورال آيىندا توركمنىستانا گچيار. توركمنىستاندا بېرناچە ياشاندان سونگ اول آذربېجانا گېدېپ باكودا رادېولوگيا اوغروندان دكتورلېق درجە سېنى آليار. شول يردە بېر روس غېزى بېلن دورموش قوران موسى نېڭ اوندان بېر قېزى بوليار، اونگا «ايران» دېيپ آد قويوپدېر.

توركمنىستانلى شاهېر هم ژورنالىست، موسى بېلن ياقىندان دوست بولان ساپارمرداد عؤضبردېف يېڭ آيتماغېنا گؤرا دكتور موسى شوروى دە المېداما «ك گ ب» طاراپىندان گؤز توساغېندا بولوپدېر، بېر ناچە گزك داشارى يورتلارا گېتماگە سېنانشېدېر. آخرى الجزايردان باش پناه آليدېر اما اونگا يورتدان چېقماغا ممكېنچېلېك برىلماندېر. دكتور موسى مختوم سونگى دؤورلردە واطان حاسراتىنى آلكگوللى ايچكېلر بېلن اونوماقچى بولدى دېيپ اونى تانايانلار گوررېڭ بردى. اول ۱۹۹۲-۱۹۹۱- نجى يىلدا اورسېتدن غايدېپ گلېپ، نفت داغدا يرلشيار و عمرى نېڭ آخرىنا چىلى بو يردە ياشاپار. دكتور موسى مختوم ۱۹۹۷- نجى يىلېڭ ۵- نجى يانوارىندا ۶۲ ياشىندا نفت داغدا آرادان چىقيار. اول اسنغولى نېڭ قونومچىلېغېندا جايلانىار.